

NICOLÒ ISOUARD - Pittura ġdida ta' Pawlu Camilleri Cauchi

Kitba ta' Manwel D SCHEMBRI - Edukatur, Kittieb u Poeta

Kien fil-Kunċert kbir "GERSHWIN U TSCHAIKOWSKY" li tat is-Socjetà Filarmonika taghna nhar is-Sibt, 15 t'Ottubru 2005, fis-Sala Sir Temi Zammit fl-Università ta' Malta li l-President, is-sur Nazzareno Vassallo, kixef u nawgura l-pittura tal-Mużiċista u Kompożitur Malti NICOLÒ ISOUARD li tiegħu is-Socjetà taghna ġgib l-isem.

Fil-bidu ta' Ġunju ta' din is-sena, iltqajt ma' Pawlu Camilleri Cauchi - wiehed mill-pitturi ewlenin Maltin - imwieled u jghix f'Għawdex. U miegħi tkellem b'ċerta heġġa u entużjażmu dwar dan il-kwadru ta' Isouard. Qalli kif l-istedina tal-President taghna biex ipitter dan il-personaġġ famuż laqaghha bil-qalb. Mill-ewwel induna li l-isfida ma kinitx zġhira. Jeżistu xi rappreżentazzjonijiet li juru kif kien dal-bniedem u allura mill-ewwel intebah li kellu jegħleb id-diffikultà tax-xebh. Kien hemm ukoll l-epoka Napoleonika li fiha ghex Isouard, u minbarra hekk l-ambjent Pariġin li fiha eżerċità hafna mill-ġenju mużikali tiegħu. Hawnhekk, il-pittur spjegali kif kellu jagħmel ricerka bir-reqqa biex l-ilbies li bih jirrapreżenta lil Isouard ikun dak ta' l-epoka, kemm fl-istil, fil-materjal u fit-tifsila.

L-ghażla tal-kuluri wkoll kienu studjati tajjeb biex hekk ikun jikkumplementaw il-figura maestuża tal-kompożitur u bla ma jipprezentawh b'mod bombastiku, jagħtuh il-bixra awtoritarjali tixraqlu bħala bniedem kolt, erudit, u li jaf xi jrid. Fuq wiċċu, imhaddan b'pettinatura pulita stil Franciż, tidher nofs tbissima serja li tixhed għall-maturità zaghżugħa tiegħu. Il-pultruna fl-isfond fuq ix-xellug tal-kwadru, u l-*harpsicord* u l-vjolinċell huma wkoll fl-istil ta' l-ghamara u l-istrumentazzjoni ta' zmienu. Il-mużika miktuba tidher mitfugħa fl-art u tirreferi għax-xogħol miktub u lest, u għalhekk hemm kwantità mhux hażin imferrxa madwar kaxxetta li fiha forsi kien iżomm l-istrumenti tal-kitba u xi notamenti, waqt li l-mużika li għadha kif bdiet tinkiteb thares lejna. F'idu l-lemija għandu r-rixa li biha kien jikteb, miżmuma bejn subgħajh twal u rqaq, bħalma jkun ta' pjanista tajjeb, kif nafu li kien Isouard.



L-ilbies pariġin napoleoniku ta' l-epoka li fiha ghex Nicolò Isouard. Il-kulur ikħal rikk tas-surtun ma' l-isfar deħbi tas-sidrija juri s-socjetà aristokratika li Isouard ghex fiha.

L-isfond tal-kwadru maqsum primarjament fi tnejn - il-purtiera wara dahru u t-tapit taht saqajh. Il-purtiera dehbija tad-damask, imberfla bil-frenza ta' l-istess kulur, fiha disinn sfiq, ikkumplikat imma pjaċevoli, mera veristika tal-mużika ta' Nicolò. Dil-purtiera tinsab ikkumplementata fuq ix-xellug minn żewġt iħbula deħbin b'gummienna f'kull tarf flimkien mal-weraq miftuħ ta' pjanta mill-isbah li titla' minn qasrija mohbija. Iktar 'l isfel, imbagħad, it-tapit, kemmxejn skur, b'tikmixa wahda taht saqajh jalludi għal hajja kwieta li għadda mbennen mill-arti mużikali imma wkoll kemmxejn mistur minn għajnejn nies art twelidu.

Id-dawl li jixgħel dil-pittura johroġ fuq quddiem il-figura dominanti tal-Kompożitur Nicolò Isouard għalkemm grafikament, l-istrumenti fil-kwadru jinsabu iktar qribna minnu. B'għajnejh jixgħelu, b'idejh jiċċaqalqu bil-mod imma b'esspressjoni kbira biex jispjegaw ahjar xi jkun qed jghid, Pawlu l-Pittur spjegali kif dawn id-dettalji rqaq kollha jkun għaddew minn mohhu bit-tifsira tagħhom meta sab ruhu quddiem it-tila kbira bajda li fuqha hu kien diġà qed jara lill-Isouard lest. U kien propju għalhekk li meta wasal biex newwel il-pittura lesta lill-President taghna, hassu sodisfatt li reġġet harget minn idejh mhux



Il-purtiera tad-damask fl-isfond donnha tirrifletti l-mużika melodjuża, komplikata imma armonjuża tal-Kompożitur Malti Isouard - (dettall).



NICOLÒ ISOUARD - pittura tal-Kav. Pawlu Camilleri Cauchi, inawgurata fil-15 t'Ottubru 2005, waqt il-Kunċert Gershwin u Tschaikowsky li sar fl-Università ta' Malta. Illum il-kwadru jinsab jiddomina s-Sala Miruzzi tal-Każin tas-Socjetà Filarmonika li ġgib ismu.



Id-delikatezza tas-swaba jzommu r-rixa fina u l-bizzilla ntrikata li ddu mal-polz jixhdu ghax-xoghol mahsub tajjeb u mirqum tal-pittur Pawlu Camilleri Cauchi - (dettall).

biss biċċa xoghol ohra artistika li taghmel għieh lilu bhala pittur imma wkoll li dan ix-xoghol tieghu kien ukoll qed ikabbar il-għieh li jisthoqqlu l-Kompożitur ewlieni Malti - Nicolò Isouard. Din taghna kienet laqgħa qasira u ntensa hafna ma' Pawlu l-Pittur, imma bħas-soltu, laqgħa li nibqa' ngħożż f'qalbi u f'mohhi għal dejjem.



Strumenti mużikali u xi partituri li kienu l-għodda ewlenija ta' Nicolò Isouard - (dettall).

Anke s-Socjetà taghna thossha kburija li mal-kwadri artistici tagħha, issa għandha wkoll lill-Isouard ta' Pawlu Camilleri Cauchi - pittur li għamel għieh lill-pajjiżna bil-pitturi tieghu kemm f'Malta u f'Għawdex, kif ukoll 'il barra minn xtutna.



**IL-BARMAN U L-FAMILJA TIEGHU
JIXTIEQU L-FESTA T-TAJBA
LILL-MOSTIN U L-KLIJENTI KOLLHA**

**SOĊJETÀ FILARMONIKA
NICOLÒ ISOUARD
MOSTA**